

नकली अल्ट्राटेक सीमेंट की बोरियां हुई बरामद



मडियाहूं। कोतवाली क्षेत्र के पाली सुभाषपुर के गुतवन मोड़ के पास एक कमरे में नकली अल्ट्राटेक सीमेंट की बोरियां बरामद हुईं। मजदूर लगाकर एक डीसीएम मिनी ट्रक से लगभग डेढ़ सौ बोरी सीमेंट उतारा जा रहा था। जैसे ही इसकी सूचना कंपनी के एरिया मैनेजर को हुई तो वो मौके पर पहुंचे और छापा मारकर सीमेंट ट्रक के साथ सीमेंट को अपने कब्जे में ले लिया। साथ ही इसकी सूचना स्थानीय पुलिस को दी। जिसके बाद पुलिस आगे की कार्यवाही में जुटी हुई है।

कई दिनों से अल्ट्राटेक कंपनी के एरिया मैनेजर को इस बात की जानकारी मिल रही थी कि नकली सीमेंट अल्ट्राटेक की बोरियों में भरकर एरिया में खपाई जा रही हैं। रविवार सुबह एरिया मैनेजर सुजीत कुमार को फिर इस बात की जानकारी हुई कि गुतवन मोड़ के पास एक कमरे में डीसीएम मिनी ट्रक द्वारा अल्ट्राटेक लिखी सीमेंट की भरी बोरियां उतारी जा रही हैं। उन्होंने अपने टीम एक्सपर्ट के साथ तत्काल मौके पर पहुंचकर जांच पड़ताल किया तो सारी सीमेंट से भरी बोरियां नकली पाई गईं। वहीं मौका पाते ही डीसीएम ट्रक चालक मौके से फरार हो गया। इस पर एरिया मैनेजर ने तत्काल 112 डायल पुलिस को सूचना दी। पुलिस मौके पर पहुंची और मामले की तहकीकात करते हुए डीसीएम ट्रक को डेढ़ सौ बोरी सीमेंट के साथ अपने कब्जे में लेकर मडियाहूं कोतवाली ले आई। पुलिस का कहना है कि कंपनी के लोग लखनऊ से आ रहे हैं, उनके तहरीर के आधार पर मुकदमा पंजीकृत कर मामले की जांच करते हुए नकली सीमेंट बनाने वाली कंपनी के खिलाफ कठोर कार्रवाई होगी।

Source: <https://www.amarujala.com/uttar-pradesh/jaunpur/fake-ultratech-cement-sacks-recovered-jaunpur-news-vns6597603131>